

نعلینِ مرتضیٰؑ ہیں یہ نعلینِ مرتضیٰؑ

لاریب، لا بیان ہیں نعلینِ مرتضیٰؑ
عظمت میں آسمان ہیں نعلینِ مرتضیٰؑ
وحدت کا ہی نشان ہیں نعلینِ مرتضیٰؑ
دو ہو کے ایک جان ہیں نعلینِ مرتضیٰؑ

ان کی بلندیاں حدِ امکاں سے پار ہیں
یہ مرتضیٰؑ کے پاؤں پہ سجدہ گزار ہیں

کعبے نے اپنے سر پہ سجائیں یہ جوتیاں
آنکھوں سے قدسیوں نے لگائیں یہ جوتیاں
اکثر سرِ فلک نظر آئیں یہ جوتیاں
دستِ خدا نے آپ بنائیں یہ جوتیاں

نعلین یہ علیؑ کی ہیں عصمت کی چھاؤں میں
پہنائیں خود رسولؐ نے حیدرؑ کے پاؤں میں

پیروں کی ہم مزاج ہیں نعلینِ مرتضیٰ
کیا حُسنِ امتزاج ہیں نعلینِ مرتضیٰ
بالا زے ہر رواج ہیں نعلینِ مرتضیٰ
نبیوں کے سر کا تاج ہیں نعلینِ مرتضیٰ

پا کر کمالِ پائے علیؑ جھومتی ہیں یہ
تلوے علیؑ ولی کے سدا چومتی ہیں یہ

نعلین ہیں یہ ایسی کہ کونین بھی فدا
زینت پہ ان کی زینتِ دارین بھی فدا
ان کے نشاں پہ منزلِ قوسین بھی فدا
ان کے سکوں پہ نبیوں کا ہر چین بھی فدا

اپنے کمالِ ذات کی تکمیل کے لئے
یہ سجدہ گاہ بن گئیں جبریلؑ کے لئے

پالیں ملائکہ تو سبھی ان کو چوم لیں
سارے جہاں کے سارے ولی ان کو چوم لیں
کر کے سجدِ ربِ جلی، ان کو چوم لیں
آدمؑ کو گر ملیں تو ابھی ان کو چوم لیں

رہ کر زمیں پہ، عرشِ معلیٰ پہ چھائی ہیں
یہ جوتیاں تو دوشِ نبوت پہ آئی ہیں

کتنی بلند ہیں یہ کسی کو کہاں خبر
تکتا ہے آسمان بھی ان کو اُٹھا کے سر
رہتی ہیں ہر سفر میں علیٰ کی یہ ہمسفر
ان کے تلے بچھاتا ہے جبریلؑ اپنے پر

ڈھانپا کبھی انہیں جو مسافت کی دھول نے
اپنی ردا سے صاف کیا ہے بتولؑ نے

ہر اوج ہر کمال سے آگے کی جوتیاں
ہر عقل کی مثال سے آگے کی جوتیاں
ہر سوچ ہر خیال سے آگے کی جوتیاں
ہر عشق کی دھمال سے آگے کی جوتیاں

سجدے مچل رہے ہیں جمینِ نیاز میں
ان جوتیوں پہ سجدہ کروں میں نماز میں

ہیں خانہ خدا میں بھی پیروں کے دو نشاں
ہیں تب کے جب بنایا تھا نبیوں نے یہ مکاں
ہاں یہ نشاں خلیلِ خدا کے ہیں ترجمان
اللہ ان کو کہتا ہے اپنی نشانیاں

نعلینِ مرضیٰ کو کبھی گر وہ پائیں گے
معصوم انبیاء انہیں سر پر اٹھائیں گے

ممکن نہیں کہ لکھ سکے ان کی کوئی صفات
ان جوتیوں کی صدقے بنی ہے یہ کائنات
ان جوتیوں کی حد پہ رہی حدِ ممکنات
جاتی ہیں ہر مقام پہ حیدر کے ساتھ ساتھ

عظمت بیاں ہو کیسے بھلا مجھ فقیر سے
لپٹی ہوئی ہیں پائے جناب امیر سے

رضوان اور نور علی تم کو کیا خبر
نعلینِ مرتضیٰ میں ہے وحدت کا جو اثر
ان میں جڑے ہیں نورِ ولا کے حسیں گھر
نکتی نہیں ہے ان پہ تو خورشید کی نظر

رُتبے میں ہیں سوا یہ زمین و زمان سے
حیدر کے ساتھ اُتری ہیں یہ آسمان سے

